

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ **ṣaṣṭhaḥ sargaḥ** ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṣṭhaḥ sargaḥ ॥

bhagavataḥ śivasya saṃmatyā dēvānāṃ rakṣōvadhārthaṃ
śrīviṣṇōḥ śaraṇagrahaṇaṃ tataḥ samāśvastānāṃ ca
nivartanaṃ dēvānāmupari rakṣasāmākramaṇaṃ dēvānāṃ
sāhāyyakaraṇāya śrīviṣṇōrāgamaṇaṃ ca

tairvadhyamānā dēvāśca
ṛṣayaśca tapōdhanāḥ |
bhayārtāḥ śaraṇaṃ jagmu -
rdēvadēvaṃ mahēśvaram ॥ 7.6.1 ॥

jagatsṛṣṭyantakartāra -
majamavyaktarūpiṇaṃ |
ādhāraṃ sarvalōkānā -
mārādhyāṃ paramaṃ gurum ॥ 7.6.2 ॥

tē samētya tu kāmāriṃ
tripurāriṃ trilōcanaṃ |
ūcuḥ prāñjalayō dēvā
bhayagadgadabhāṣiṇaḥ ॥ 7.6.3 ॥

sukēśaputraitrbhagavan
 pitāmahavarōddhataiḥ |
 prajādhyakṣa prajāḥ sarvā
 bādhyantē ripubādhanaiḥ || 7.6.4 ||

śaraṇyānyaśaraṇyāni
 hyāśramāṇi kṛtāni naḥ |
 svargācca dēvān pracyāvya
 svargē krīḍanti dēvavat || 7.6.5 ||

ahaṃ viṣṇurahaṃ rudrō
 brahmāhaṃ dēvarāḍaham |
 ahaṃ yamaśca varuṇa -
 ścandrō'haṃ ravirapyaham || 7.6.6 ||

iti mālī sumālī ca
 mālyavāṃścaiva rākṣasāḥ |
 bādhantē samarōddharṣā
 yē ca tēṣāṃ puraḥsarāḥ || 7.6.7 ||

tannō dēva bhayārtānā -
 mabhayaṃ dātumarhasi |
 aśivaṃ vapurāsthāya
 jahi vai dēvakaṇṭakān || 7.6.8 ||

ityuktastu suraiḥ sarvaiḥ
 kapardī nīlalōhitaḥ |
 sukēśaṃ prati sāpēkṣaḥ
 prāha dēvagaṇān prabhuḥ || 7.6.9 ||

ahaṃ tānna haniṣyāmi
 mamāvadhyā hi tē'surāḥ |
 kiṃ tu mantraṃ pradāsyāmi
 yō vai tān nihaniṣyati || 7.6.10 ||

ētamēva samudyōgaṃ
 puraskṛtya maharṣayaḥ |
 gacchadhvaṃ śaraṇaṃ viṣṇuṃ
 haniṣyati sa tān prabhuḥ || 7.6.11 ||

tatastu jayaśabdēna
 pratinandya mahēśvaram |
 viṣṇōḥ samīpamājagmu -
 rniśācarabhayārditāḥ || 7.6.12 ||

śaṅkhacakradharaṃ dēvaṃ
 praṇamya bahumānya ca |
 ūcuḥ sambhrāntavad vākyam
 sukēśatanayān prati || 7.6.13 ||

sukēśatanayairdēva
 tribhistrētāgnisannibhaiḥ |
 ākramya varadānēna
 sthānānyapahatāni naḥ || 7.6.14 ||

laṅkā nāma purī durgā
 trikūṭaśikharē sthitā |
 tatra sthitāḥ prabādhantē
 sarvān naḥ kṣaṇadācarāḥ || 7.6.15 ||

sa tvamasmaddhitārthāya
 jahi tān madhusūdana |
 śaraṇaṃ tvāṃ vayaṃ prāptā
 gatirbhava surēśvara || 7.6.16 ||

cakrakṛttāsyakamalān
 nivēdaya yamāya vai |
 bhayēṣvabhayadō'smākaṃ
 nānyō'sti bhavatā vinā || 7.6.17 ||

rākṣasān samarē hr̥ṣṭān
 sānubandhān madōddhatān |
 nuda tvaṃ nō bhayaṃ dēva
 nīhāramiva bhāskaraḥ || 7.6.18 ||

ityēvaṃ daivatairuktō
 dēvadēvō janārdanaḥ |
 abhayaṃ bhayadō'rīṇāṃ
 dattvā dēvānuvāca ha || 7.6.19 ||

sukēśaṃ rākṣasaṃ jānē
 īśānavaradarpitam |
 tāṃścāsyā tanayāñjānē
 yēśaṃ jyēṣṭhaḥ sa mālyavān || 7.6.20 ||

tānaḥ samatikrānta -
 maryādān rākṣasādhamān |
 nihaniṣyāmi saṅkruddhaḥ
 surā bhavata vijvarāḥ || 7.6.21 ||

ityuktāstē surāḥ sarvē
 viṣṇunā prabhaviṣṇunā |
 yathāvāsaṃ yayurhr̥ṣṭāḥ
 praśaṃsantō janārdanam || 7.6.22 ||

vibudhānāṃ samudyōgaṃ
 mālyavāṃstu niśācaraḥ |
 śrutvā tau bhrātarau vīrā -
 vidaṃ vacanamabravīt || 7.6.23 ||

amarā ṛṣayaścaiva
 saṅgamyā kila śaṅkaram |
 asmadvadhaṃ parīpsanta
 idaṃ vacanamabruvan || 7.6.24 ||

sukēśatanayā dēva
 varadānabalōddhatāḥ |
 bādhantē'smān samuddr̥ptā
 ghōrarūpāḥ padē padē || 7.6.25 ||

rākṣasairabhibhūtāḥ smō
 na śaktāḥ sma prajāpatē |
 svēṣu sadmasu saṃsthātum
 bhayāt tēṣāṃ durātmanām || 7.6.26 ||

tadasmākaṃ hitārthāya
 jahi tāṃśca trilōcana |
 rākṣasān huṅkrtēnaiva
 daha pradahatāṃ vara || 7.6.27 ||

ityēvaṃ tridaśairuktō
 niśamyāndhakasūdanaḥ |
 śiraḥ karaṃ ca dhunvāna
 idaṃ vacanamabravīt || 7.6.28 ||

avadhyā mama tē dēvāḥ
 sukēśatanayā raṇē |
 mantraṃ tu vaḥ pradāsyāmi
 yastān vai nihaniṣyati || 7.6.29 ||

yō'sau cakragadāpāṇiḥ
 pītavāsā janārdanaḥ |
 harirnārāyaṇaḥ śrīmā -
 ñśaraṇaṃ taṃ prapadyatha || 7.6.30 ||

harādavāpya tē mantraṃ
 kāmārimabhivādya ca |
 nārāyaṇālayaṃ prāpya
 tasmai sarvaṃ nyavēdayan || 7.6.31 ||

tatō nārāyaṇēnōktā
 dēvā indrapurōgamāḥ |
 surārīstān haniṣyāmi
 surā bhavata nirbhayāḥ || 7.6.32 ||

dēvānāṃ bhayabhītānāṃ
 hariṇā rākṣasarṣabhau |
 pratijñātō vadhō'smākaṃ
 cintyatāṃ yadiha kṣamam || 7.6.33 ||

hiranyaśipōrmṛtyu -

ranyēṣāṃ ca suradviṣāṃ |

namuciḥ kālanēmiśca

saṃhrādō vīrasattamaḥ || 7.6.34 ||

rādhēyō bahumāyī ca

lōkapālō'tha dhārmikaḥ |

yamalārjunau ca hārdikyaḥ

śumbhaścaiva niśumbhakaḥ || 7.6.35 ||

asurā dānavāścaiva

sattvavantō mahābalāḥ |

sarvē samaramāsādya

na śrūyantē'parājitāḥ || 7.6.36 ||

sarvaiḥ kratuśatairiṣṭaṃ

sarvē māyāvidastathā |

sarvē sarvāstrakuśalāḥ

sarvē śatrubhayaṅkarāḥ || 7.6.37 ||

nārāyaṇēna nihatāḥ

śataśō'tha sahasraśaḥ |

ētajjñātvā tu sarvēṣāṃ

kṣamaṃ kartumihārhattha |

duḥkhaṃ nārāyaṇaṃ jētum

yō nō hantumihēcchati || 7.6.38 ||

tataḥ sumālī mālī ca

śrutvā mālyavatō vacaḥ |

ūcaturbhrātaram jyēṣṭha -
maśvināviva vāsavam || 7.6.39 ||

svadhītaṃ dattamiṣṭaṃ ca
aiśvaryam paripālitaṃ |
āyurnirāmayam prāptaṃ
sudharmaḥ sthāpitaḥ pathi || 7.6.40 ||

dēvasāgaramakṣōbhyaṃ
śastraiḥ samavagāhya ca |
jitā dviṣō hyapratimā -
stannō mṛtyukṛtaṃ bhayaṃ || 7.6.41 ||

nārāyaṇaśca rudraśca
śakraścāpi yamastathā |
asmākaṃ pramukhē sthātuṃ
sarvē bibhyati sarvadā || 7.6.42 ||

viṣṇōrdvēṣasya nāstyēva
kāraṇam rākṣasēśvara |
dēvānāmēva dōṣēṇa
viṣṇōḥ pracalitaṃ manaḥ || 7.6.43 ||

tasmādadyaiva sahitāḥ
sarvē'nyōnyasamāvṛtāḥ |
dēvānēva jighāṃsāmō
yēbhyō dōṣaḥ samutthitaḥ || 7.6.44 ||

ēvaṃ sammantrya balinaḥ
sarvasainyasamāvṛtāḥ |

udyōgaṃ ghōṣayitvā tu
sarvē nairṛtapuṅgavāḥ || 7.6.45 ||

yuddhāya niryayuhḥ kruddhā
jambhavṛtrādayō yathā |
iti tē rāma sammantrya
sarvōdyōgēna rākṣasāḥ || 7.6.46 ||

yuddhāya niryayuhḥ sarvē
mahākāyā mahābalāḥ |
syandanairvāraṇaiścaiva
hayaiśca karisannibhaiḥ || 7.6.47 ||

kharairgōbhirathōṣṭraiśca
śiśumārairbhujāṅgamaiḥ |
makaraiḥ kacchapairmīnai -
rvihaṅgaigaruḍōpamaiḥ || 7.6.48 ||

siṃhairvyāghrairvarāhaiśca
sṛmaraiścamarairapi |
tyaktvā laṅkāṃ gatāḥ sarvē
rākṣasā balagarvitāḥ || 7.6.49 ||

prayātā dēvalōkāya
yōddhumḥ daivataśatravaḥ |
laṅkāviparyayaṃ dr̥ṣṭvā
yāni laṅkālayānyatha || 7.6.50 ||

bhūtāni bhayadarśīni
vimanaskāni sarvaśaḥ |

rathōttamairuhyamānāḥ
śataśō'tha sahasraśaḥ || 7.6.51 ||

prayātā rākṣasāstūrṇaṃ
dēvalōkaṃ prayatnataḥ |
rakṣasāmēva mārgēṇa
daivatānyapacakramuḥ || 7.6.52 ||

bhaumāścaivāntarikṣāśca
kāḷājñaptā bhayāvahāḥ |
utpātā rākṣasēndrāṇā -
mabhāvāya samutthitāḥ || 7.6.53 ||

asthīni mēghā vavrṣu -
ruṣṇaṃ śōṇitamēva ca |
vēlāṃ samudrāścōtkrāntā -
ścēluścāpyatha bhūdharāḥ || 7.6.54 ||

aṭṭahāsān vimuñcantō
ghananādasamasvanāḥ |
vāśyantyāśca śivāstatra
dāruṇaṃ ghōradarśanāḥ || 7.6.55 ||

sampatantyatha bhūtāni
dṛśyantē ca yathākramam |
grḍhracakraṃ mahaccātra
prajvālōdgāribhirmukhaiḥ || 7.6.56 ||

rakṣōgaṇasyōpariṣṭāt
paribhramati kālavat |

kapōtā raktapādāśca
sārikā vidrutā yayuḥ || 7.6.57 ||

kākā vāśyanti tatraiva
viḍālā vai dvipādayaḥ |
utpātāmstānanādrtya
rākṣasā baladarpitāḥ || 7.6.58 ||

yāntyēva na nivartantē
mṛtyupāśāvapāśitāḥ |
mālyavāṃśca sumālī ca
mālī ca sumahābalaḥ || 7.6.59 ||

purassarā rākṣasānāṃ
jvalitā iva pāvakāḥ |
mālyavantam tu tē sarvē
mālyavantamivācalam || 7.6.60 ||

niśācarā āśrayanti
dhātāramiva dēvatāḥ |
tad balaṃ rākṣasēndrāṇāṃ
mahābhraghananāditam || 7.6.61 ||

jayēpsayā dēvalōkaṃ
yayau mālivaśē sthitam |
rākṣasānāṃ samudyōgaṃ
taṃ tu nārāyaṇaḥ prabhuḥ || 7.6.62 ||

dēvadūtādupaśrutya
cakrē yuddhē tadā manaḥ |

sa sajjāyudhatūṇīrō
vainatēyōpari sthitaḥ || 7.6.63 ||

āsādyā kavacaṃ divyaṃ
sahasrārkasamadyuti |
ābaddhya śarasampūrṇē
iṣudhī vimalē tadā || 7.6.64 ||

śrōṇisūtraṃ ca khaḍgaṃ ca
vimalaṃ kamalēkṣaṇaḥ |
śaṅkhacakraḡadāśārṅga -
khaḍgāṃścaiva varāyudhān || 7.6.65 ||

suparṇaṃ girisaṅkāśaṃ
vainatēyamathāsthitaḥ |
rākṣasānāmabhāvāya
yayau tūrṇataraṃ prabhuḥ || 7.6.66 ||

suparṇapṛṣṭhē sa babhau
śyāmaḥ pītāmbarō hariḥ |
kāñcanasya girēḥ śṛṅgē
sataḡittōyadō yathā || 7.6.67 ||

sa siddhadēvarṣimahōragaiśca
gandharvayakṣairupagīyamānaḥ |
samāsasādāsurasainyaśatru -
ścakrāśiśārṅgāyudhaśaṅkhapāṇiḥ || 7.6.68 ||

suparṇapakṣānilanunnapakṣaṃ
bhramatpatākaṃ pravikīrṇaśastram |

cacāla tadrākṣasarājasainyaṃ

calōpalaṃ nīlamivācalāgram || 7.6.69 ||

tataḥ śitaiḥ sōṇitamāṃsarūṣitai -

ryugāntavaiśvānaratulyavigrahaiḥ |

nīśācarāḥ samparivārya mādhaveyaṃ

varāyudhairnirbibhiduḥ sahasraśaḥ || 7.6.70 ||

|| ityārṣe śrīmadrāmāyaṇe vālmīkiye ādikāvyē

uttarakāṇḍe ṣaṣṭhaḥ sargaḥ ||